

LEGABASI OT NASION UNI

Signa a San Fransisko dat 26 Lunases, 1945

[Mutalingua ot Phạm Xuân Thái]

MIS, DEMOMULTI OT NASION UNI, FISA

- *protek generasion futur ot benine batal, na porta pas bi tem in bio ot mis benine logone a antrop, e*
- *logofisare fidel in destramulti antrop basi, in respekauto e balor ot person antrop, in destra omo ot andro e gine, e ot nasion maga e mikro, e*
- *basi kondisionmulti nesesa pro protek aktojudi e respek obliga, gene per pakto e kaus omone ot lega internasion,*
- *fabor benplus sosial e kondision benplus ot bio in libere maga plus,*

E PRO ESTREMMULTI DIS

- *esersis tolera e bio in pasi uni kon omone, omo androbisini ben, e*
- *uni forse ot mis pro gardi pasi e sekur internasion,*
- *sekur, pro aksep resonbasi e aktoinstitut ot medisin, na forse arme es futur ne usa, kontenne pro interes komon, e*
- *usa masin internasion pro fabor benplus ekonomi e sosial ot demo tuta,*

FISA PAS PRO UNI FORSEAUTO MIS PRO KOMPLE ESTREMMULTI DIS

Sekuen, Goberna respek ot mis uni pas a urban San Fransisko, per delega, na abe pas autorite komple eureka informa destra, aksep pas legabasi dis ot Nasion Uni, e fakto per dis uni institut internasion, na abe nam ot Nasion Uni.

Partibiblo 1

ESTREM E BASI

Artiklo 1

Estremmulti ot Nasion Uni es:

1. Gardi pasi e sekur internasion, e pro estrem na: pris medisin grup efek pro imped e sineeks menasmulti a pasi, e pro sek akto ot agres o rakta omone ot pasi, e pro komple, per medisin pasi, e konser kon basi ot aktojudi e lega internasion, faktodestra o donorder ot disput internasion, o kas, na inergo rakta pasi;
2. Debelop relasion filo inter nasion, basi sur respek pro resonbasi ot destra omo e fisaauto ot demo, e pris medisin korek omone pro forse pasi komon;
3. Komple ergokon internasion per responpro problem internasion ot karakter sosial, kultur, o filoantrop, o per debelop e brabo respek pro destra antrop e pro libere basi pro tuta, abene distinge ot ras, sesu, lingua, o sistemide; e
4. Es uni medi pro konser aktimulti ot nasionmulti pro gain estremmulti komon dis.

Artiklo 2

Institut e Androgrupmulti ot ili, sekuen estremmulti logo in Artiklo 1, akto futur konser kon resonbasimulti sekuen:

1. Institut es basi sur omo sefal ot Androgrup tuta ot ili.
2. Androgrup tuta, pro sekur a tuta ot ilis destra e interes futur ot ingrup, komple futur kon fide ben obligamulti aksep per ilis konser kon Legabasi dis.
3. Androgrup tuta obliga donorder disput internasion ot ilis per medisin pasi, in maner tak pasi e sekur, e aktojudi internasion es ne peril.
4. Androgrup tuta obliga gardiauto in relasion internasion ot ilis, ot menas o usa ot forse anti komple geo o independen politik ot nasion tuta, o in maner omone tuta konserne kon estremmulti ot Nasion Uni.
5. Androgrup tuta don asista tuta a Nasion Uni in akto tuta, na pris konser kon Legabasi dis, e obliga gardiauto ot asista Nasion tuta, Nasion Uni pris intem akto imped o pre anti na.

6. Institut sekur na Nasionmulti, na es ne Androgrup ot Nasion Uni, akto konser kon resonbasimulti dis, in medisin nesesa pro gardi ot pasi e sekur internasion.
7. Nul konten in Legabasi dis autorite Nasion Uni pro misa in stof, na es karakter in destralega nasion ot Nasion tuta, o deman Androgrupmulti pro presen stof tak pro donorder, konser kon Legabasi dis; sed resonbasi dis imped ne esersis ot medisin ot pres optikante in Partibiblo 7.

Partibiblo 2

INGRUP

Artiklo 3

Androgrupmulti basi ot Nasion Uni es Nasion, na prisparti pas in Mitin ot Nasion Uni sur Institut Internasion a San Fransisko, o signa pas ante Deklara per Nasion Uni ot 1 Lunauni, 1942, signa Legabasi dis e fisapulus ili konser kon Artiklo 110.

Artiklo 4

1. Nasionmulti filo-pasi omone tuta inergo esaribe Androgrup ot Nasion Uni, na aksep obligamulti konten in Legabasi dis, e, sekuen judi ot Institut, inergo e desir komple obligamulti dis.
2. Aksepin ot Nasion tuta a ingrup in Nasion Uni es fakto per fisa ot Mitin Komun sur presenben ot Komite Sekur.

Artiklo 5

Uni androgrup ot Nasion Uni, akto imped o pres es pas pris per Komite Sekur anti na, inergo es stop ot esersis ot destra e fabor ot ingrup, per Mitin Komon, sur presenben ot Komite Sekur. Esersis ot destra e fabormulti dis inergo es donre per Komite Sekur.

Artiklo 6

Uni Androgrup ot Nasion Uni, na rakta pas stopne resonbasimulti konten in Legabasi

dis, inergo es espul ot Institut, per Mitin Komon, sur presenben ot Komite Sekur.

Partibiblo 3

ORGANMULTI

Artiklo 7

1. Na es fakto omo organmulti basi ot Nasion Uni: uni Mitin Komon, uni Komite Sekur, uni Komite Ekonomi e Sosial, uni Komite Kasandrofide, uni Dom Internasion ot Aktojudi, e uni Grupsekretar.
2. Organmulti asista, na es probable eureka nesesa, inergo es kreat konser kon Legabasi dis.

Artiklo 8

Nasion Uni limit futur ne balorselek ot andro e gine pro prisparki in kas tuta, kon kondision omo, in organmulti basi e asista ot ili.

Partibiblo 4

MITIN KOMON

Aktoinstitut

Artiklo 9

1. Mitin Komon konten Androgrup tuta ot Nasion Uni.
2. Uni androgrup abe ne kuinti plus delega in Mitin Komon.

Obliga e autorite

Artiklo 10

Mitin Komon inergo diskus problem e stof tuta, in limit ot Legabasi dis, o konser kon autorite e obliga ot organ tuta logo in Legabasi dis, e, kontenne omo logo in Artiklo 12, inergo fakto presenben a Androgrupmulti ot Nasion Uni, o a Komite Sekur, o a bi sur problem o stof tak tuta.

Artiklo 11

1. Mitin Komon inergo esamin resonbasimulti komon ergokon, pro gardi ot pasi e sekur internasion, konten resonbasimulti respek eksarme e order ot aktoarme, e inergo fakto presenben sur basimulti tak a Androgrupmulti, o a Komite Sekur, o a bi.
2. Mitin Komon inergo diskus problem tuta respek gardi ot pasi e sekur internasion, porta ante ili per Androgrup tuta ot Nasion Uni, o per Komite Sekur, o per uni Nasion, na es ne Androgrup ot Nasion Uni, konser kon Artiklo 35, paragraf 2, e, kontenne omo logo in Artiklo 12, inergo fakto presenben sur problem tak tuta, a Nasion o Nasionmulti interes, o a Komite Sekur, o a bi, Problem tak tuta, na nesesa akto, es espedire a Komite Sekur per Mitin Komon, es ante o poste diskus.
3. Mitin Komon inergo apela atentif ot Komite Sekur sur kas, na peril omo ot pasi e sekur internasion.
4. Autoritemulti ot Mitin Komon numer in Artiklo dis, restrikt ne limit ot Artiklo 10.

Artiklo 12

1. Komite Sekur esersis intem, respek disput o kas tuta, obliga don a ili in Legabasi dis, Mitin Komon obliga ne fakto presenben sur disput o kas na, kontenne Komite Sekur deman na.
2. Sekretar Komon, kon konser ot Komite Sekur, informa Mitin Komon in kongres tuta, sur stof tuta relasion kon gardi ot pasi e sekur internasion, na es intem okupa per Komite sekur, e informa omo Mitin Komon, o Androgrupmulti ot Nasion Uni, si Mitin Komon uni ne, suragri Komite Sekur stop okupa stof tak.

Artiklo 13

1. Mitin Komon komen obserba e fakto presenben pro:
 1. debelop ergokon internasion in agri politik, e brabo debelop benplus ot logo internasion e faktolega ot ili;
 2. debelop ergokon in agri ekonomi, sosial, kultur e sani, e asista komple ot destra antrop e libere basi, pro tuta abene distinge ot ras, sesu, lingua, o sistemfide.
2. Obliga e autorite omone ot Mitin Komon relasion kon problem logo in paragraf 1 (b) sur, es numer in Partibiblo 9 e 10.

Artiklo 14

Mitin Komon inergo, kon gardi ot kondision ot Artiklo 12, presenben medisin pro faktodestra pasi ot tuta, respekne ot basi, na es judi omo imped beni komon o relasion filo inter nasion, konten kas frut ot rakta ot kondision ot Legabasi dis, na logo estrem e resonbasimulti ot Nasion Uni.

Artiklo 15

1. Mitin Komon resep e esamin informa anu e komonne ot Komite Sekur; informamulti dis konten uni ot medisinmulti, Komite sekur fisa pas o pris pas na, pro gardi pasi e sekur internasion.
2. Mitin Komon resep e esamin informamulti ot organmulti omone ot Nasion Uni.

Artiklo 16

Mitin Komon komple obligamulti respek sistem kasandrofide internasion, omo es don a ili in Partibiblo 12 e 13, konten ideben ot pakto kasandrofide pro plasmulti ne selek omo stratego.

Artiklo 17

1. Mitin Komon esamin e ideben dolaplan ot Institut.
2. Usadola ot Institut es suporta per Androgrupmulti distribu per Mitin Komon.
3. Mitin Komon esamin e ideben donorder finanse e dolaplan, kon delegamulti komonne logo in Artiklo 57, e esamin dolaplan governa ot delega komonne tak, pro fakto presenben a delega interes.

Bote

Artiklo 18

1. Uni androgrup ot Mitin Komon abe uni bote.
2. Fisamulti ot Mitin Komon sur problem balormaga es pris per partimulti bi unisurtri ot androgrup presen e bote. Problemmulti dis konten: presenbenmulti relasion kon gardi ot pasi e sekur internasion, selek ot androgrup muta ot Komite Sekur, selek ot androgrup ot Komite Ekonomi e Sosial, selek ot androgrup ot Komite Kasandrofide konser kon paragraf 1 (c) ot Artiklo 86, aksep in ot androgrup neo in Nasion Uni, multi relasion kon operasion ot sistem ot kasandrofide, e problemmulti dolaplan.
3. Fisa sur problemmulti omone, konten fisa ot klasmulti neo ot problem pro es fisa per partimulti bi unisurtri, es pris per partimulti ot androgrup presen e bote.

Artiklo 19

Uni Androgrup ot Nasion Uni, na es postetem in pai ot asista finanse ot ili a Institut, abe ne bote in Mitin Komon, si suma ot postetem ot ili es omo o superior suma ot asista, obliga per ili pro bi anu komple pas. Mitin Komon inergo, promulti, autorite Androgrup tak bote, si ili kones, defek pai es kaus per kondision meta sek ot Androgrup.

Orderakto

Artiklo 20

Mitin Komon abe kongres anu usa e komonne, omo kas inergo deman. Kongres komonne es apela per Sekretar Komon sur deman ot Komite Sekur, o ot partimulti ot Androgrup ot Nasion Uni.

Artiklo 21

Mitin Komon fakto legagrup auto ot ili. Ili selek Sefal pro uni kongres.

Artiklo 22

Mitin Komon inergo fakto organmulti asista, na es judi nesesa pro komple obligamulti ili.

Partibiblo 5

KOMITE SEKUR

Aktoinstitut

Artiklo 23

1. Komite Sekur konten dekauni Androgrup ot Nasion Uni. Republik ot Sina, Franse, Kasuni ot Republikmulti Sobiet Sosial, Nasionroi Uni ot Briten Maga e Irlan, e Nasion Uni ot Amerika es androgrup mutane ot Komite sekur. Mitin Komon selek ses androgrup omone ot Komite Sekur, atentif komonne, in plas uni, asista ot Androgrupmulti ot Nasion Uni a gardi ot pasi e sekur internasion, e a estremmulti omone ot Institut, e je distribu grafgeo korek.
2. Androgrup muta ot Komite Sekur es selek pro bi anu. In selek ot androgrup muta, tri es futur selek promulti pro period ot uni anu. Uni androgrup pasoeks es ne selekre suragri.

3. Uni androgrup ot Komite Sekur abe uni delega.

Obliga e autorite

Artiklo 24

1. Pro sekur akto belo e efek per Nasion Uni, Androgrupmulti ot ili don a Komite Sekur obliga basi pro gardi ot pasi e sekur internasion, e konser na, komple intem obligamulti ot ili sub kargo dis, Komite Sekur akto pro ilis.
2. In komple obligamulti dis, Komite Sekur akto konser kon estrem e resonbasi ot Nasion Uni. Autoritemulti distinge don a Komite Sekur pro komple obligamulti dis, es logo in Partibiblo 6, 7, 8 e 12.
3. Komite Sekur presen informa anu, e omone si nesesa, a Mitin Komon pro esamin ot ili.

Artiklo 25

Androgrupmulti ot Nasion Uni konser aksep e komple fisamulti ot Komite sekur, konser kon Legabasi dis.

Artiklo 26

Pro fabor fakto e gardi ot pasi e sekur internasion, per sefal a aktoarme minimum uni ot resurse antrop e ekonomi ot geo, Komite Sekur abe obliga pro fakto, kon asista ot Komite Personel Arme logo in Artiklo 47, planmulti pro espresen a Androgrupmulti ot Nasion Uni, pro fakto uni sistem ot order ot aktoarme.

Bote

Artiklo 27

1. Uni androgrup ot Komite Sekur abe uni bote.
2. Fisamulti ot Komite Sekur sur problem orderakto es pris per uni bote logofisa ot sep androgrup.

3. Fisamulti ot Komite Sekur sur problem omone tuta es pris per uni bote logofisa ot sep androgrup, konten bote ot androgrupmulti mutane; kon kondision na, in fisamulti sub Partibiblo 6, e sub paragraf 3 ot Artiklo 52, uni parti in uni disput gardiauto ot bote.

Orderakto

Artiklo 28

1. Komite Sekur es institut omo inergo ergo stopne. Uni androgrup ot Komite Sekur obliga abe jurtuta, pro estrem dis, uni delega a plasmedi ot Institut.
2. Komite Sekur mitin period, uni ot androgrupmulti ot ili inergo, si ili desir, es delega in na, per uni androgrup ot governa, o per bitri delega omone nam komonne.
3. Komite Sekur inergo mitin a plas tuta omone plasmedi ot Institut, omo ili judi korek plus pro fasil ergo ot ili.

Artiklo 29

Komite Sekur inergo kreat organmulti asista, na es judi nesesa pro komple obliga ot ili.

Artiklo 30

Komite Sekur fakto legagrupmulti auto ot orderakto ot ili, konten medisin ot selek sefal ili.

Artiklo 31

Androgrup tuta ot Nasion Uni, na es ne androgrup ot Komite Sekur, inergo prisparti, abene bote, in diskus ot problem tuta presen ante Komite Sekur, tem tuta dis fide, na interes ot Androgrup na es takti komonne.

Artiklo 32

Androgrup tuta ot Nasion Uni, na es ne androgrup ot Komite Sekur, o Nasion tuta, na es ne androgrup ot Nasion Uni, si ili es uni parti in disput esamin per Komite Sekur, es deman pro prisparti, abene bote, in diskus relasion kon disput. Komite Sekur fisa kondision, na es judi korek pro prisparti ot uni Nasion, na es ne androgrup ot Nasion Uni.

Partibiblo 6

DONORDER PASI OT DISPUT

Artiklo 33

1. Partimulti in disput tuta, stopne ot na es omo peril pro gardi ot pasi e sekur internasion, obliga, ante tuta, optikpro uni responpro per trakta, esinforma, faktomedi, donorder judi, demanasista organ o donorder lokal, o medisin pasi omone ot selek ilis.
2. Komite Sekur deman, si na es nesesas, partimulti pro donorder disput ot ilis per medisin tak.

Artiklo 34

Komite Sekur inergo esinforma disput tuta, o kas tuta, na inergo kaus konserne internasion, o kaus uni disput, pro fisa si stopne ot disput o kas es omo peril pro gardi ot pasi e sekur internasion.

Artiklo 35

1. Androgrup tuta ot Nasion Uni inergo presen disput o kas tuta ot natur logo in Artiklo 34, a atentif ot Komite Sekur o ot Mitin Komon.
2. Uni Nasion, na es ne androgrup ot Nasion Uni, inergo presen a atentif ot Komite Sekur o ot Mitin Komon, disput tuta, ili es uni parti in na, si ili aksep ante, pro estrem ot disput dis, obligamulti ot donorder pasi optikante in Legabasi dis.

3. Aktomulti ot Mitin Komon relasion kon stof presen a atentif ot ili, sub Artiklo dis, es kon gardi kondisionmulti ot Artiklo 11 e 12.

Artiklo 36

1. Komite Sekur inergo, a tem tuta ot disput ot natur logo in Artiklo 33, o ot kas ot natur omo, presenben orderakto o medisin korek ot faktodestra.
2. Komite Sekur obliga esamin orderakto tuta pro donorder ot disput, na es pas aksep per partimulti.
3. Komite Sekur obliga je, fakto intem presenben sub Artiklo dis, esamin, na disput lega obliga, omo uni legagrup komon, es presen a Dom Internasion ot Aktojudi, konser kon kondisionmulti ot Dom ot Aktojudi.

Artiklo 37

1. Si partimulti in uni disput ot natur logo in Artiklo defek donorder ili, per medisin esibit in Artiklo na, ilis presen na a Komite Sekur.
2. Si Komite Sekur judi, na stopne ot disput es berita omo peril pro gardi ot pasi e sekur internasion, ili fisa, si ili obliga akto sub Artiklo 36, o presenben kondisionmulti tak ot donorder, na es judi korek per ili.

Artiklo 38

Si Komite Sekur inergo, abene benne kondisionmulti ot Artiklo 33 e 37, si parti tuta deman na, fakto presenben a partimulti pro uni donorder pasi ot disput.

Partibiblo 7

AKTO RELASION KON MENAS ANTI PASI, RAKTA OT PASI, E AKTO OT AGRES

Artiklo 39

Komite Sekur fisa presen ot menas tuta anti pasi, rakta tuta ot pasi, o akto tuta ot

agres, e fakto presenben, o fisa medisin kia es futur pris konser kon Artiklo 41 e 42, pro gard o donre pasi e sekur internasion.

Artiklo 40

Komite Sekur inergo, pro imped serius ot kas, ante fakto presenben o fisa medisin konser Artiklo 39, deman parti interes pro konser kon medisin temlongane, na es judi nesesa o desir. Medisinmulti temlongane dis es ne anti destra, demandestra o kas ot partimulti interes. Komite Sekur atentif korek defek ot konser kon medisinmulti temlongane dis.

Artiklo 41

Komite Sekur inergo fisa medisin kia misakon ne usa ot forse arme, obliga es usa pro efek fisamulti ot ili, e ili inergo deman Androgrupmulti ot Nasion Uni pro komple medisinmulti dis. Ilis inergo konten rakta komple o parti ot relasion ekonomi, e ot medisinmulti ot komunika ot rutfe, mari, aer, posta, graftele, radio, e omone, e rakta ot relasion diplomas.

Artiklo 42

Si Komite Sekur ide, na medisinmulti optikante in Artiklo 41 es probable korekne, o proba pas es korekne, ili inergo pris akto, per forse aer, mari o geo, na es judi nesesa pro gardi o donre pasi e sekur internasion. Akto na inergo konten esibit, peripuni, e operasionmulti omone per forse aer, mari e geo.

Artiklo 43

1. Androgrup tuta ot Nasion Uni, pro asista gardi ot pasi e sekur internasion, donlogo fakto prepara pro Komite Sekur, sur deman ot ili e konser kon uni pakto komonne o paktomulti, forse arme, asista e fasil, konten destra ot pas, nesesa pro estrem ot gardi pasi e sekur internasion.
2. Pakto o paktomulti tak fisa futur numer e tipi ot forsemulti, degre ot prepara e lokal komon ot ilis, e natur ot fasilmulti e asista pro furni.
3. Pakto e paktomulti es futur trakta, omo antetem inergo, sur idebasi ot Komite Sekur. Ilis es futur donorder inter Komite Sekur e Androgrupmulti, o inter

Komite Sekur e grupmulti ot Androgrup, e obliga futur es fisaplus per Nasionmulti signa konser kon legagrup sistemlega respek.

Artiklo 44

Temkia Komite Sekur fisa pas usa forse, ili obliga, ante deman uni Androgrup delega ne in Komite pro furni forse arme pro komple obligamulti konser sub Artiklo 43, deman Androgrup na, si Androgrup dis desir, prisparti in fisamulti ot Komite sekur relasion kon usa ot korpomulti ot forse arme ot Androgrup na.

Artiklo 45

Pro inergo Nasion Uni pris medisin arme belo, Androgrupmulti gardi futur korpomulti ot forse aer prepara suragri, pro akto uni internasion ot obliga. Forse e degre ot korpomulti dis, e planmulti pro akto uni, es fisa, in limitmulti optikante in pakto komonne, o paktomulti logo in Artiklo 43, per Komite Sekur kon asista ot Komite Personel Arme.

Artiklo 46

Planmulti pro komple ot forse arme es fakto per Komite Sekur kon asista ot Komite Personel Arme.

Artiklo 47

1. Uni Komite Personel Arme es kreat pro donide e asista Komite Sekur, sur problem tuta relasion kon demanmulti arme ot Komite Sekur pro gardi ot pasi e sekur internasion, usa e sefal ot forse plas sub sek ot ili, order ot aktoarme, e eksarme inergo.
2. Komite Personel Arme konten Sefalmulti ot Personel ot Androgrupmulti mutane ot Komite Sekur, o delega ot ilis. Androgrup tuta ot Nasion Uni, delega muta in Komite, es deman per Komite pro sosial kon ili, temkia komple efek ot obligamulti ot Komite deman prisparti ot Androgrup na in ergo ot ili.
3. Komite Personel Arme es obliga, sub Komite Sekur, pro sefal stratego ot forse arme tuta, plas sub sek ot Komite Sekur. Problemmulti relasion kon sefal ot forse tak es futur ergoeks sekuen.

4. Komite Personel Arme inergo, kon autorite ot Komite Sekur e poste demanide organmulti lokal korek, fakto komitesubmulti lokal.

Artiklo 48

1. Akto, deman pro komple fisamulti ot Komite Sekur pro gardi ot pasi e sekur internasion, es pris per Androgrup tuta ot Nasion Uni, o per bitri ot ilis, sekuen fisa ot Komite Sekur.
2. Fisa tak es komple per Androgrupmulti ot Nasion Uni, direk o dia akto ot ilis in delegamulti korek internasion, ili es androgrup ot na.

Artiklo 49

Androgrupmulti ot Nasion Uni sosial pro furni asista mutual in komple medisin fisa per Komite Sekur.

Artiklo 50

Si medisinmulti imped o obliga anti Nasion tuta es pris per Komite Sekur, Nasion omone tuta, si ili es androgrup ot Nasion Uni o ne, na es in presen problemmulti ekonomi komonne, gene ot komple ot medisinmulti na, abe destra demanide Komite Sekur respek responpro ot problemmulti na.

Artiklo 51

Nul in Legabasi dis benne destra natur ot defen-auto person o grup, si uni agres arme aribe anti uni Androgrup ot Nasion Uni, sura Komite Sekur pris pas medisinmulti nesesa pro gardi pasi e sekur internasion. Medisin, pris per Androgrupmulti in komple ot destra ot defen-auto dis, es suragri informa a Komite Sekur, e efek ne autorite e obliga ot Komite Sekur, sub Legabasi dis, pro pris tem tuta akto tak, na es judi nesesa, pro gardi o donre pasi e sekur internasion.

Partiblo 8

DONORDER LOKAL

Artiklo 52

1. Nul in Legabasi dis anti presen ot donordermulti o delegamulti lokal, pro okupa stof relasion kon gardi ot pasi e sekur internasion, na es korek pro akto lokal, kon kondision na donordermulti tak o delegamulti e stofaktomulti ot ilis konser kon estrem e pasi ot Nasion Uni.
2. Androgrupmulti ot Nasion Uni, na fakto donordermulti o delegamulti na, obliga fakto forseauto tuta pro komple donorder pasi ot disputmulti lokal, per donordermulti o delegamulti lokal na, ante presen ilis a Komite Sekur.
3. Komite Sekur brabo debelop ot donorder pasi ot disputmulti lokal, per donordermulti o delegamulti lokal na, es sur idebasi ot Nasionmulti interes o sur espedire ot Komite Sekur.
4. Artiklo dis benne nul komple ot Artiklo 34 e 35.

Artiklo 53

1. Komite usa, si korek, donordermulti o delegamulti lokal na pro akto obliga sub autorite ot ili. Sed akto obliga tuta es futur ne pris akas donordermulti o delegamulti lokal abene autorite ot Komite Sekur, kontenne medisimulti anti Nasion filone tuta, omo signifi in paragraf 2 ot Artiklo dis, optikante pro komple ot Artiklo 107; o in donordermulti lokal sefal anti prisre ot politik agres ot Nasion tak tuta, sura tem omo Institut inergo, sur deman ot gubernamulti interes, es don obliga pro imped agres neo per Nasion tak.
2. Logo "nasion filone", usa in paragraf 1 ot Artiklo dis, esersis a Nasion tuta na, dura batal geo bi, es pas uni filone ot nasionsigna tuta ot Legabasi dis.

Artiklo 54

Komite Sekur obliga, in tem tuta, es informa komple ot stofaktomulti pris o in ideserius akas donordermulti o delegamulti lokal, pro gardi pasi e sekur internasion.

Partiblo 9

ERGOKON EKONOMI E SOSIAL INTERNASION

Artiklo 55

Pro fakto kondisionmulti ot fisa e bioben, na es nesesa pro relasion pasi e filo inter nasion, basi sur respek ot resonbasi ot destra omo e fisa-auto ot demomulti, Nasion Uni fabor:

- a) degre lebanplus ot bio, usa komple, e kondision ot benplus e debelop ekonomi e sosial,
- b) responpromulti ot problem ekonomi, sosial, sani internasion, e problem relasion kon; e ergokon kultur e instruk internasion; e
- c) respek komon pro, e gardi ot, destra antrop e libere basi pro tuta, abene distinge ot ras, sesu, lingua, o sistemfide.

Artiklo 56

Androgrup tuta donlogo pris akto uni e separa, ergokon kon Institut, pro komple ot estrem numer in Artiklo 55.

Artiklo 57

1. Delegamulti komonne omone, kreat per konser internasion e abe obligamulti stenone internasion, omo signifi in organmulti basi ot ilis, in agri ekonomi, sosial, kultur, instruk, sani, e agri relasion kon, es in relasion kon Nasion Uni konser kon kondisionmulti ot Artiklo 63.
2. Delegamulti je in relasion kon Nasion Uni es nam postedis omo "delegamulti omone".

Artiklo 58

Institut fakto presenben pro orderkon ot politik e stofakto ot delegamulti komonne.

Artiklo 59

Institut idebasi, temkia korek, traktamulti inter Nasion interes, pro kreat ot delega komonne neo tuta, deman pro komple ot estrem numer in Artiklo 55.

Artiklo 60

Mitin Komon, e, sub autorite ili, Komite Ekonomi e sosial, na abe, pro estrem dis, autoritemulti don a ili in Partibiblo 10, es kargo pro komple obligamulti ot Institut logo in Partibiblo dis.

Partibiblo 10

KOMITE EKONOMI E SOSIAL

Aktoinstitut

Artiklo 61

1. Komite Ekonomi e Sosial konten dekaokta Androgrup ot Nasion Uni, selek per Mitin Komon.
2. Kon gardi kondisionmulti ot paragraf 3, ses androgrup ot Komite Ekonomi e Sosial es selek uni anu pro uni period ot tri anu. Uni androgrup pasoeks inergo es selekre suragri.
3. Dekaaokta androgrup ot Komite Ekonomi e Sosial es selek, in selek uni. Periodergo ot ses androgrup selek je, fini a estrem ot uni anu, e ot ses androgrup omone a estrem ot bi anu, konser kon donorder pris per Mitin Komon.
4. Uni androgrup ot Komite Ekonomi e Sosial abe uni delega.

Obliga e autorite

Artiklo 62

1. Komite Ekonomi e Sosial inergo fakto o idebasi studi e informa, respek problem ekonomi, sosial, kultur, instruk, sani, internasion e problem relasion kon, e inergo fakto presenben, respek problemmulti na, a Mitin Komon, a Androgrupmulti ot Nasion Uni, e a delegamulti komonne interes.
2. Ili inergo fakto presenben pro sekur respek e gardi ot destra e libere basi pro tuta.
3. Ili inergo prepara planpresen ot pakto pro presen a Mitin Komon, respek problemmulti ot autorite ili.
4. Ili inergo apela, konser kon legagrup fisa per Nasion Uni, mitin internasion sur problem ot autorite ili.

Artiklo 63

1. Komite Ekonomi e Sosial inergo fisa pakto kon delega tuta logo in Artiklo 57, signifi kondisionmulti, delega interes relasion futur kon Nasion Uni per ilis. Paktomulti na es futur presen pro ideben ot Mitin Komon.
2. Ili inergo orderkon stofaktomulti ot delegamulti komonne, per demanide e presenben a delegamulti na, e per presenben a Mitin Komon e a Androgrupmulti ot Nasion Uni.

Artiklo 64

1. Komite Ekonomi e Sosial inergo pris medisinmulti korek pro obten informa ot delegamulti komonne. Ili inergo donorder kon Androgrupmulti ot Nasion Uni, e kon delegamulti komonne, pro obten informa sur medisin pris, pro komple presenben auto ot ili, e presenben ot Mitin Komon sur stof aperten autorite ot ili.
2. Ili inergo komunika obserba ot ili sur informamulti dis a Mitin Komon.

Artiklo 65

Komite Ekonomi e Sosial inergo furni informa a Komite Sekur, e asista Komite Sekur sur deman ot ili.

Artiklo 66

1. Komite Ekonomi e Sosial komple obligamulti, na aperten autorite ili, relasion kon komple ot presenben ot Mitin Komon.
2. Ili inergo fakto, kon ideben ot Mitin Komon, serbismulti sur deman ot Androgrupmulti ot Nasion uni, e sur deman ot delegamulti komonne.
3. Ili komple obligamulti omone, na es distinge in parti omone ot Legabasi dis, o na inergo es don per Mitin Komon.

Bote

Artiklo 67

1. Uni androgrup ot Komite Ekonomi e Sosial abe uni bote.
2. Fisamulti ot Komite Ekonomi e Sosial es pris per partimulti ot androgrup presen e bote.

Orderakto

Artiklo 68

Komite Ekonomi e Sosial fakto komision pro problem ekonomi e sosial, e pro benplus ot destra antrop, e komisionmulti omone, na es nesesa pro komple obligamulti ot ili.

Artiklo 69

Komite Ekonomi e Sosial deman Androgrup tuta ot Nasion Uni pro prisparti, abene bote, in diskus sur problem tuta interes komonne Androgrup na.

Artiklo 70

Komite Ekonomi e Sosial inergo donorder pro delega ot organmulti komonne prisparti, abene bote, in diskus ot ili, e in diskus ot komision fakto per ili, e pro delegamulti ot ili prisparti in diskus ot organmulti komonne.

Artiklo 71

Komite Ekonomi e Sosial inergo donorder korek pro demanide organmulti gubernane, na interes problemmulti ot autorite ili. Donordermulti na inergo es fakto kon organmulti internasion e, si korek, kon organmulti nasion, poste demanide Androgrup interes ot Nasion Uni.

Artiklo 72

1. Komite Ekonomi e Sosial fakto legagrupmulti ot orderakto auto ot ili, konten medisin ot selek sefal ili.
2. Komite Ekonomi e Sosial mitin sekuen nesesa konser kon legagrup ili, na konten kondision pro apela ot kongresmulti sur deman ot partimulti ot androgrup ili.

Partibiblo 11

DEKLARA RELASION KON LOKALMULTI GOBERNA-AUTO-NE

Artiklo 73

Androgrupmulti ot Nasion Uni, na abe o aksep obliga pro governa lokalmulti, demo ot ilis gain ne re metro komple ot governa-auto, aksepberita resonbasi, na interes ot androdom ot lokalmulti na es suprem, e aksep, omo uni aktoangel santa, obliga pro fabor kon inergo suprem, in limit ot sistem ot pasi e sekur internasion fakto per Legabasi dis, bioben ot androdom ot lokalmulti dis, e, pro estrem dis:

- a) sekur, kon respek destra pro kultur ot demomulti interes, benplus politik, ekonomi, sosial e instruk ot ilis, trakta korek ilis, e protek ilis anti usabenne;
- b) debelop governa auto, atentif desirfirse politik ot demomulti, e asista ilis in

debelop stopne ot organ politik libere ot ilis, sekuen kasmulti komonne ot uni lokal e demomulti ot ili, e in degremulti omone ot debelop ilis;

- c) teleplus pasi e sekur internasion;
- d) brabo medisinmulti asista ot debelop, fabor optikpro, e ergokon uni kon omone e, temkia e plaskia korek, kon organmulti internasion komonne, pro komple efek ot estrem sosial, ekonomi e siense, logo in Artiklo dis; e
- e) komunika usa a Sekretar-Komon pro informa, kon gardi deman ot sekur e atentif sistemlega, informa faktonumer e omone ot natur tekni, relasion kon kondision ekonomi, sosial e instruk, in lokalmulti, ilis es oblga respek pro na, omone lokalmulti na logo in Partibiblo 12 e 13.

Artiklo 74

Androgrupmulti ot Nasion Uni konser je, na politik ot ilis, in lokalmulti signifi in Partibiblo dis, omo in lokalmulti nasionmater ot ilis, oblga es basi sur resonbasi komon ot bisini-ben in agri sosial, ekonomi, e bisines, atentif interes e bioben ot resta ot geo.

Partibiblo 12

SISTEM KSANDROFIDE INTERNASION

Artiklo 75

Nasion Uni fakto, sub autorite ili, uni sistem kasandrofide internasion pro governa e sek ot lokalmulti, na inergo es plas sub sistem na, per pakto komonne sekuen. Lokalmulti dis es nam postedis omo "lokalmulti-fide".

Artiklo 76

Estremmulti basi ot sistem kasandrofide, konser kon estrem ot Nasion Uni logo in Artiklo 1 ot Legabasi dis, es:

- a) teleplus pasi e sekur internasion;

b) favor benplus politik, ekonomi, sosial e instruk, ot androdom ot lokalmulti-fide e debelop stopne ot ilis a governa-auto o independen, atentif kasmulti komonne ot uni lokal e demomulti ot ili, e desir logo libere ot demomulti interes, e kasmulti, na inergo es optikante in uni pakto ot kasandrofide;

a) teleplus pasi e sekur internasion;

b) favor benplus politik, ekonomi, sosial e instruk, ot androdom ot lokalmulti-fide e debelop stopne ot ilis a governa-auto o independen, atentif kasmulti komonne ot uni lokal e demomulti ot ili, e desir logo libere ot demomulti interes, e kasmulti, na inergo es optikante in uni pakto ot kasandrofide;

c) brabo respek pro destra antrop e pro libere basi pro tuta, abene distinge ot ras, sesu, lingua o sistemfide, e debelop senti ot interdependen ot demomulti ot geo; e

d) sekur trakta omo in agri sosial, ekonomi e biznes, pro androgrup tuta ot Nasion Uni e demomulti ot ilis, e je trakta omo pro neobi dis in governa ot aktojudi, abene benne komple ot estremmulti logo sur, e kon gardi kondisionmulti ot Artiklo 80.

Artiklo 77

1. Sistem kasandrofide esersis futur a lokalmulti in klasmulti sekuen, na inergo es plas sub sistem dis per medisin ot pakto ot kasandrofide.

a) lokalmulti temdis sub komite;

b) lokalmulti, na inergo es eksuni ot Nasionmulti filone, omo frut ot batal geo bi; e

c) lokalmulti plas desirauto sub sistem dis per Nasionmulti obliga pro governa ilis.

2. Uni pakto sekuen fisa futur lokalmulti kia, in klasmulti logo ante, es futur plas sub sistem kasandrofide, e kon kondisionmulti kia.

Artiklo 78

Sistem kasandrofide esersis futur ne a lokalmulti, na esaribe pas Androgrup ot Nasion Uni, relasion inter ilis obliga basi sur respek pro basi ot omo sefal.

Artiklo 79

Kondisionmulti ot kasandrofide, pro uni lokal plas sub sistem kasandrofide, konten muta o benplus tuta, obliga abe konser ot Nasionmulti interes direk, konten Autorite komite, in kas ot lokalmulti sub komite per uni Androgrup ot Nasion Uni, e obliga es ideben konser Artiklo 83 e 85.

Artiklo 80

1. Kontenne na inergo abe konser in pakto kasandrofide person, fakto sub Artiklo 77, 79 e 81, plas uni lokal sub sistem kasandrofide, e sura paktomulti na es pas fakto, nul in Partibiblo dis es futur ne faktokones omo muta direk o direkne, per medisin tuta, destra tuta ot Nasion tuta o demo tuta, o kondisionmulti ot organmulti internasion presen. Androgrupmulti ot Nasion Uni inergo respek es parti a na.
2. Paragraf 1 ot Artiklo dis obliga ne es faktokones, omo don basi pro postetem o temsekuen ot trakta o fakto ot pakto pro plas lokalmulti komite o omone, sub sistem kasandrofide, omo optikante in Artiklo 77.

Artiklo 81

Pakto kasandrofide konten, in uni kas, kondisionmulti, lokal-fide es futur governa sub na, e nam autorite, na esersis futur governa ot lokal-fide. Autorite na, nam postedis "autorite governa", inergo es uni o plus Nasion, o Institut auto.

Artiklo 82

Uni pakto kasandrofide inergo nam uni o multi lokal stratego, na inergo konten parti o tuta ot lokal-fide logo in pakto, abene benne pakto komonne tuta, o paktomulti fakto sub Artiklo 43.

Artiklo 83

1. Obligamulti ot Nasion Uni, respek lokalmulti stratego, konten ideben ot kondision ot paktomulti ot kasandrofide, e ot muta o benplus ot ilis, es esersis

- per Komite Sekur.
2. Estremulti basi logo in Artiklo 76 balor pro demo ot uni lokal stratego.
 3. Komite Sekur, atentif kondision ot paktomulti kasandrofide, e abene benne atentif sekur, prisinteres asista ot Komite Kasandrofide pro komple obligamulti na ot Nasion Uni, sub sistem kasandrofide relasion kon stof politik, ekonomi, sosial, e instruk, in lokalmulti stratego.

Artiklo 84

Autorite ot governa obliga sekur, na lokal-fide rekre parti ot ili in gardi ot pasi e sekur internasion. Autorite ot governa inergo, pro estrem dis, usa forse desirauto, fasil e asista ot lokal-fide, pro komple obliga a Komite Sekur pris, respek dis, per autorite ot governa, omo pro sekur defen lokal, e gardi ot lega e order in lokal-fide.

Artiklo 85

1. Obliga ot Nasion Uni relasion kon pakto kasandrofide pro lokal tuta, na es signifi stratego, konten ideben ot kondisionmulti ot pakto kasandrofide, e ot muta o amen ot ilis, es esersis per Mitin Komon.
2. Komite Kasandrofide, akto sub autorite ot Mitin Komon, asista dis pro komple obligamulti dis.

Partiblo 13

KOMITE KASANDROFIDE

Aktoinstitut

Artiklo 86

1. Komite Kasandrofide konten Androgrupmulti sekuen ot Nasion Uni:
 - a) androgrupmulti na governa lokal-fide;
 - b) androgrupmulti omo logo per nam in Artiklo 23, na governa ne lokal-fide; e
 - c) androgrupmulti omone selek pro tri anu, per Mitin Komon, omo nesesa

pro sekur, na numer tuta ot androgrup ot Komite Kasandrofide es distribu omo, inter Androgrup na ot Nasion Uni, na governa lokal-fide e na governa ne.

2. Uni androgrup ot Komite Kasandrofide nam uni antrop inergo komone pro delega ili in Komite.

Obliga e autorite

Artiklo 87

Mitin Komon e, sub autorite ili, Komite Kasandrofide, pro komple obligamulti ilis, inergo:

- a) esamin informa presen per autorite ot governa;
- b) aksep deman e esamin ilis per demanide autorite ot governa;
- c) fakto bisit period in lokalmulti-fide respek, in temmulti konser kon autorite ot governa; e
- d) pris aktomulti dis e omone konser kon kondision ot paktomulti kasandrofide.

Artiklo 88

Komite Kasandrofide fakto uni serideman sur benplus politik, ekonomi, sosial e instruk, ot androdommulti ot uni lokal, e autorite ot governa pro uni lokal, sub autorite ot Mitin Komon, presen uni informa anu a Mitin Komon sur basi ot serideman dis.

Bote

Artiklo 89

1. Uni androgrup ot Komite Kasandrofide abe uni bote;
2. Fisamulti ot Komite Kasandrofide es pris per partimulti ot androgrup presen e bote.

Orderakto

Artiklo 90

1. Komite Kasandrofide fakto legagrupmulti auto ot orderakto, konten medisin ot selek presiden ili.
2. Komite Kasandrofide mitin sekuen nesesa, konser kon legagrup ot ili; na konten kondision pro apela kongres sur deman ot partimulti ot androgrup ili.

Artiklo 91

Komite Kasandrofide pris interes, temkia korek, asista ot Komite Ekonomi e Sosial, e ot delegamulti komonne, pro problem aperten a autorite respek ot ilis.

Partibiblo 14

DOM INTERNASION OT AKTOJUDI

Artiklo 92

Dom Internasion ot Aktojudi es organ judi basi ot Nasion Uni. Ili esersis konser kon Lega plusa, na es basi sur Lega ot Dom Mutane ot Aktojudi Internasion, e fakto uni parti komple ot Legabasi dis.

Artiklo 93

1. Androgrup tuta ot Nasion Uni es fakto-auto parti a Lega ot Dom Internasion ot Aktojudi.
2. Uni Nasion, na es ne Androgrup ot Nasion Uni, inergo esaribe uni parti a Lega ot Dom Internasion ot Aktojudi, kon kondision na es fisa in uni kas per Mitin Komon, sur presenben ot Komite Sekur.

Artiklo 94

1. Uni Androgrup ot Nasion Uni donlogo konser kon fisa ot Dom Internasion ot Aktojudi, in kas tuta, ili es uni parti a na.
2. Si uni parti a uni kas defek komple obliga, na aperten a ili sub uni judi per Dom, parti omone inergo deman asista ot Komite Sekur, na inergo, si ili es judi nesesa, fakto presenben o fisa medisin pro pris pro esersis judi.

Artiklo 95

Nul in Legabasi dis imped Androgrupmulti ot Nasion Uni ot komite responpro ot disput ot ilis, a dom ot aktojudi omone sub pakto je in presen, o na inergo es fakto futur.

Artiklo 96

1. Mitin Komon o Komite Sekur inergo deman Dom Internasion ot Aktojudi, pro donide sur problem judi tuta.
2. Organmulti omone ot Nasion Uni e organmulti komonne, na inergo in tem tuta es autorite je per Mitin Komon, inergo je deman ide ot Dom sur problemmulti judi, gene in limit ot stofakto ilis.

Partibiblo 15

GRUPSEKRETAR

Artiklo 97

Grupsekretar konten uni Sekretar-Komon e personel omo deman per Institut. Sekretar es nam per Mitin Komon sur presenben ot Komite Sekur. Ili es sefal ot governa ot Institut.

Artiklo 98

Sekretar-Komon akto kon autorite dis in kongres tuta ot Mitin Komon, ot Komite

Sekur, ot Komite Ekonomi e Sosial, e ot Komite Kasandrofide, e komple obligamulti omone, omo es fide a ili per organmulti dis. Sekretar-Komon presen uni informa anu a Mitin Komon sur ergo ot Institut.

Artiklo 99

Sekretar-Komon inergo porta a atentif ot Komite Sekur stof tuta, na, sekuen ide ili, inergo menas gardi ot pasi e sekur internasion.

Artiklo 100

1. In komple ot obligamulti ilis, Sekretar Komon e personel optikpro o resep ne instruk ot governa tuta, e ot autorite omone tuta eks Institut. Ilis obliga gardiauto ot akto tuta, na konser ne kon kas ot ilis, omo androgoverna internasion, obliga uni kon Institut.
2. Uni Androgrup ot Nasion Uni donlogo respek karakter internasion naturuni ot obliga ot Sekretar-Komon e personel, e optikpro ne pro pres ilis in komple ot obliga ilis.

Artiklo 101

1. Personel es nam per Sekretar-Komon konser kon legagrupmulti fakto per Mitin Komon.
2. Personel korek es nam mutane a Komite Ekonomi e Sosial, Komite Kasandrofide, e, si nesesa, a organmulti omone ot Nasion Uni. Personel dis fakto parti ot Grupsektar.
3. Atentif suprem in usa ot personel, in fisa ot kondisionmulti ot serbis, obliga es nesesa ot sekur degre suprem ot efek, inergo e filoonor. Obliga atentif balormaga ot selek personel sur basi grafgeo omo stenone inergo.

Partibiblo 16

PREPARA MISA

Artiklo 102

1. Pakto tuta o konser internasion tuta fakto per Androgrup tuta ot Nasion Uni, poste Legabasi dis aribe in forse, es futur, omo antetem inergo, grafnumer e publik per Grupsekretar.
2. Parti nul a pakto o konser internasion tuta, na es pas ne grafnumer konser kon preparamulti ot paragraf 1 ot Artiklo dis, inergo ne apela pakto o konser na ante organ tuta ot Nasion uni.

Artiklo 103

In kas ot uni disput inter obliga ot Androgrupmulti ot Nasion Uni, sub Legabasi dis, e obliga ot ilis, sub pakto internasion omone tuta, obliga ot ilis sub Legabasi dis gain futur.

Artiklo 104

Institut abe, in lokal ot uni ot Androgrupmulti ili, autorite judi nesesa pro komple obliga e estrem ot ili.

Artiklo 105

1. Institut abe, in lokal ot uni ot Androgrupmulti ot ili, fabor e sekur tuta nesesa pro komple estrem ot ili.
2. Delegamulti ot Androgrup ot Nasion Uni, e androgoberna ot Institut, abe je balor e sekurtuta, na es nesesa pro esersis independen ot obliga ot ilis relasion kon Institut.

Partiblo 17

DONORDER TEMLONGANE OT SEKUR

Artiklo 106

Espek aribe in forse ot pakto komonne logo in Artiklo 43 na inergo futur, sekuen ide ot Komite sekur, komen esersis ot Obligamulti ot ili, sub Artiklo 42, partimulti a deklara ot Kuadri-Nasion signa a Moskou, 30 Lunadeka 1943, e Franse, demanide futur uni omone e, si nesesa, Androgrupmulti omone ot Institut, konser kon preparamulti ot paragraf 5 ot Deklara na, pro pris, in nam ot Institut, akto uni, na inergo es nesesa pro gardi pasi e sekur internasion.

Artiklo 107

Nul in Legabasi dis eksbalor o eksautorite akto, relasion kon Nasion tuta, na es pas, intem batal geo bi, filone ot nasion-signa tuta ot Legabasi dis, pris o autorite omo sekuen ot batal a, per gubernamulti abe obliga ot akto na.

Partiblo 18

BENPLUS

Artiklo 108

Benplusmulti a Legabasi dis aribe futur in forse pro Androgrup tuta ot Nasion Uni, temkia ilis es pas pris per uni bote ot bi unisurtri ot androgrup ot Mitin Komon, e fisaplas konser kon legagrup sistemlega respek ot ilis per bi unisurtri ot Androgrup ot Nasion Uni, konten androgrup mutane tuta ot Komite Sekur.

Artiklo 109

1. Uni kongres komon ot Androgrupmulti ot Nasion Uni pro esaminre Legabasi dis, inergo uni a plas e dat fisa per bi unisurtri ot androgrup ot Mitin Komon, e

- per uni bote ot sep androgrup tuta ot Komite Sekur. Uni androgrup abe futur uni bote in kongres.
2. Muta tuta ot Legabasi dis presenben per bi unisurtri ot kongres, abe futur efek, temkia fisaplus konser kon legagrup sistemlega respek ot ilis, per bi unisurtri ot Androgrup ot Nasion Uni, konten androgrup tuta ot Komite Sekur.
 3. Si Mitin na es pas ne uni ante kongres anu deka ot Mitin Komon, na sekuen futur aribe in forse ot Legabasi dis, ofer pro apela kongres na es futur graf sur orderjur ot mitin na ot Mitin Komon, e kongres na es futur uni, si na es fisa je per uni bote partimulti ot androgrup ot Mitin Komon, e per uni bote ot sep androgrup tuta ot Komite Sekur.

Partiblo 19

FISAPLUS E AKTOSIGNA

Artiklo 110

1. Legabasi dis es futur fisaplus per Nasionmulti signa konser kon legagrup sistemlega respek.
2. Fisaplusmultri es futr plas kon Goberna ot Nasion Uni ot Amerika, na informa futur uni plas a Nasion signa tuta, omo a Sekretar-Komon ot Institut, temkia na es pas nam.
3. Legabasi dis aribe futur in forse, poste plas ot fisaplus per Republik ot Sina, Kasuni ot Republikmulti Sosial Sobiet, Nasionroi Uni ot Briten Maga e Irlan Antefas, e Nasion Uni ot Amerika, e per partimulti ot Nasion signa omone. Uni protokol ot fisaplusmulti plas es futur je fakto per Goberna ot Nasion Uni ot Amerika, na komunika futur faktoremulti ot na a Nasion signa tuta.
4. Nasionmulti signa ot Legabasi dis, na fisa futur ili, poste ili aribe pas in forse, esaribe futur Androgrup basi ot Nasion Uni, in dat ot plas ot fisaplus respek ot ilis.

Artiklo 111

Legabasi dis, testu Sina, Franse, Rusi, Englan e Espana ot na es omo berita, es futur plas in akif ot Nasion Uni ot Amerika. Faktoremulti, atesta korek ot na es futur pas per Goberna na a gubernamulti ot Nasion signa omone.

In fide ot na, delega ot gubernamulti ot Nasion Uni signa pas Legabasi dis.
Fakto a San Fransisko, bideka ses Lunasdes uni mil nona senti kuadrideka kuinti.